

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీమద్వేంకటాధ్వరి విరచితం

॥ శ్రీలక్ష్మీసహస్రం ॥

॥ సద్మవైభవస్తబకః ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Tikanna** font.

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ సద్మవైభవస్తబకః ॥

అరవిందవనం వందే తదహం యదహర్నిశం |  
ప్రీతిపూర్వకమధ్యాస్తే పీతాంబరకుటుంబినీ ॥ 1 ॥

సారసాత్మని తవాంబ మందిరే  
ద్వారపాలకజనా ఇవేందిరే |  
చారుకేసరసువర్ణయష్టికా-  
ధారిణః ప్రతివసంతి షట్పదాః ॥ 2 ॥

తావకం పదమభిఖ్యయా రమే  
వారిజం ప్రణిగదంతి సూరయః |  
ప్రౌఢశోభనఖరాంశువైభవ-  
ప్రాప్తమంజిమ సదాలినేవితం ॥ 3 ॥

ప్రబిభ్రతి భవత్పదప్రణయతద్విపర్యాసయోః  
జనా విభవదుర్గతి జనని తత్ర చోదాహృతిః |  
సహస్రవసురేధతే సరసిజానుకూలే రవిః  
స భిక్షుకశిరోమణిః శ్రయతి తత్ప్రీతిపః క్షయం ॥ 4 ॥

కపటకిటిదశాయాం కైటభారిః క్షమాభాక్  
ప్రభురకృత యతోఽసౌ పంకజాతే నివాసం |  
తదిహ భజసి భర్తుర్ధర్మమేవానుసర్తుం  
పరమపురుషకాంతే పంకజాతస్థితిం కిం ॥ 5 ॥

స్థానం సమస్తవసువృద్ధిపుషస్తవాపి  
పద్మం రమే నవసుమత్వముపైతి చిత్రం |

అప్యన్యదద్భుతమముష్య తు యోఽనుకూలః  
శశ్వద్భిభర్తి వసుమత్త్వమసౌ పతంగః॥ 6॥

సన్మానసోల్లసనదః సదసద్వివేకే  
శక్తః సరోజనిలయే సదనం త్వదీయం।  
శబ్దైః శుభైః శ్రుతిపథం సుఖయన్ గభీరైః  
సంసేవతే జనని హంసగణోఽవదాతః॥ 7॥

కమలే కమలేషు సన్నిధత్సే  
సకలేషు స్వవశేషు విష్టపేషు।  
సహజం జననీజనస్య లోకే  
జలజాతేషు విశేషవత్సలత్వం॥ 8॥

కల్వారోత్పలకైరవాదిషు తథా కల్యాణి మాల్యాదిషు  
ప్రాయః సత్సు సుమేషు వస్తుషు పరం పద్మాని సద్మాని తే।  
భాగ్యం కుత్రచిదేవ నృత్యతితరాం భూయఃసు తుల్యేష్వపి  
త్వత్కాంతాయ సుగంధివస్తుషు తులస్యేకైవ సా రోచతే॥ 9॥

త్వద్గ్రేహం కమలం యతస్తద్విదవినాభూతస్య విష్ణోః పదం  
సూర్యాలోకవికాసమంచతి తతః పద్మే మధుస్వాదు తత్।  
అన్నాదోఽహమితీవ గీతినినదైః శ్రుత్యంతసంచారిభిః  
కృష్ణాకారజుషోఽత్ర కేచిదనిశం నందంతి లభ్యా రసం॥ 10॥

సూర్యాలోకదశాసు హర్షమయతే దోషాకరాలోకనే  
సంకోచం భజతి శ్రితాలిషు రమే దత్తే పరం జీవనం।  
స్థానం పంకమధః కరోతి వహతే నాలీకశబ్దం చ తే  
కాం వా తావకసన్నిధానమహిమా కుర్యాన్నచర్యాం శుభాం॥ 11॥

ధత్తే సదైవ శిరసా తవ పాదరేణూన్  
పద్మే బిభర్తి తవ నామ చ పద్మమేతత్।

వర్వర్తి ధారకతయా తవ హస్తమేవ  
 తద్యుక్తమృచ్ఛతి తవోజ్జ్వలదాస్యలక్ష్మీం || 12 ||

ప్రాతః కృతాప్లవవిధిః పయసాం నిధానే  
 బ్రహ్నోఽర్చకః శుచికరో భృతతప్తచక్రః |  
 ఉద్ధాటయత్యుదితవిష్ణుపదైకసక్తిః  
 విశ్వాంబ పద్మమయసద్మదలాంతరం తే || 13 ||

బ్రహ్మో యస్మాదజని వహతే చారు పీతాంశుకం యత్  
 సాంద్రామోదం సతతమమృతస్థానమేవాశ్రితం చ |  
 అర్హత్యబ్జం తవ పదమిదం శ్రీనివాసాభిధానం  
 మాతర్దోషో న భవతి మధుస్నిగ్ధతా ధర్మభూమ్ని || 14 ||

అహో ముకుందసుందరి త్వదీయమందిరాహితః  
 స్వయం క్షయం వ్రజన్నయం స్వరక్షిణం క్షిణోత్యపి |  
 సరోరుహద్రుహః శివః శిరోఽధిరోహదుష్కృతాద్  
 విదిక్షు దిక్షు భిక్షుకః స్ఫుటం నటన్నటాట్యతే || 15 ||

త్వద్ధామ్నః సరసీరుహస్య చ మిథస్తవ్కాంతధామాత్మనో  
 మార్తండస్య చ పుండరీకనిలయే మైత్రీ నిసర్గోదితా |  
 కల్యాణీ యువయోరియం వివృణుతే కైముత్యనిత్యా మిథః  
 ప్రీతిం కామపి భూయసీమవిదితా క్షేపామనౌపాధికిం || 16 ||

కతి న కుసుమంమన్యాన్యాని దేవి వనే వనే  
 న హి సముదితేష్వపేతేషు క్షమా కమలోపమా |  
 భగవతి భవత్సాన్నిధ్యేన ప్రభోః కమలాని యత్  
 కరచరణదృక్కల్పాన్వీతి స్థిరం దధతే యశః || 17 ||

హరేః కరస్పర్శనతః ప్రహృష్టా  
 పయస్యదీతా రుచిరాలికాంతా |

వారాశికన్యే వసతిస్తద్వదీయా  
 బిభర్తి యుక్తం కమలాభిధానం || 18 ||

భృంగీసంగీత్యుదయసుభగం మంజుకింజల్కపుంజ  
 స్ఫారస్తంభం కిమపి వికసత్పత్రసచ్చిత్రభిత్తిః |  
 పర్యాశ్లిష్టం విమలసరసా కర్ణికాస్వర్ణపీఠం  
 పద్మం విద్మః పరమనుగుణం సద్మ పద్మే భవత్యాః || 19 ||

దుగ్ధాంబురాశిదుహితుస్తవ సన్నిధానాత్  
 స్వర్ణస్థితిర్భవతి హంత కుశేశయస్య |  
 తత్సంభవోఽప్యభవదంబ హిరణ్యగర్భో  
 ధన్యాః ఖలు త్వదనుబంధ్యనుబంధినోఽపి || 20 ||

నవసారసవాసమాచరంత్యా-  
 స్తవ సాధర్మ్యమివాంబ లఙ్ఘకామః |  
 పరమః పురుషః సదా విధత్తే  
 పురమధ్యస్థితపుండరీకవాసం || 21 ||

అస్తి తే హారిపురంధ్రీ నీరజ-  
 స్థానమిత్యుదితమాస్పదద్వయం |  
 ఏకమాహురిహ తు త్రిపాత్పదం  
 దేవి షట్పదపదం పరం పునః || 22 ||

సురాదిజీవైరమృతైకనిష్ఠై-  
 శ్చిరాయ యైరంబ విభావ్యసేఽంతః |  
 ఆలోకమగ్ర్యం హారిరేషు తన్వ-  
 న్నామోదమన్యాదృశమాదధాతి || 23 ||

ఆదౌ దధానం కమలాభిధాన-  
 మంభశ్చ పద్మం చ సమం తవాస్తాం |

ఆద్యస్య పుంసః పదమాహురాద్యం  
వాసం ద్వితీయం జనని త్వదీయం॥ 24 ॥

క్షమాస్వర్ణస్ఫూర్తిం సతతమధిగమ్యాపి కమలే  
గుణాదాఢ్యాచ్ఛందం కమపి భజతే నాలమితి యతః।  
తదేవాలంకారం నయతి నలినం స్పర్శనవశాత్  
తనోతి హ్యోదార్యం తవ జనని సాన్నిధ్యమహిమా॥ 25 ॥

భగవతి పరబ్రహ్మోద్వైతప్రసంగజుషస్తవ  
ప్రథయతి లసద్ధర్మాలీకత్వమత్ర హి దర్శనం।  
త్వముచితమధిష్ఠానం నాలీకమాశ్రయసే తతః  
తవ కిల సదాలోకః సర్వోఽపి కల్పనగో రమే॥ 26 ॥

యత్రో త్తమస్ఫురణయంత్రితచిత్తవృత్తౌ  
నిత్యోల్లసద్రజసి రాజతి సారసత్వం।  
స్థానం ప్రధానమిదమబ్ధిసుతే యతస్తే  
స్థానే తదత్ర రమతే మహదాదితత్త్వం॥ 27 ॥

సింహాసనస్థితిజుషస్తవ వాసయోగ్యం  
నిత్యం భవేయమితి నిశ్చయమేత్య నూనం।  
కేసర్యభూత్ సరసిజం నరసింహకాంతే  
తద్దేషమేష తనుతే తత ఏవ పద్మః॥ 28 ॥

అబ్జం విధౌ ద్విషతి దేవ్యమృతైకవృత్తి  
కామేన హంత యదనీయత మార్గణత్వం।  
తస్య స్వతోఽంబరమణిస్ఫుటవస్వవాప్తిః  
ఉల్లాసహేతురభవత్తవ సన్నిధానాత్॥ 29 ॥

ఉత్ఫుల్లవారిరుహతల్లజకేలిగేహే  
సర్వేశ్వరస్య దయితాం శయితాం నను త్వాం।

వైతాలికా ఇవ గృహీతసుజాతగీతాః

ప్రాతః శనైర్మధుకరాః ప్రతిబోధయంతి || 30 ||

సహంసకాసారబహూర్మికోజ్జ్వలా

పయోజరాజిః ప్రతిపన్నకర్ణికా |

సహస్రవస్వాప్తిత ఏధతే రమే

శ్రీయః శ్రయంతే హ్యఖిలాస్తద్దాశ్రయం || 31 ||

స తే నివాసః శయనీకృతో వా

నాథేన నిత్యం నయనీకృతో వా |

ఫణైః సహస్రేణ వృతో దలైర్వా

శేతే బిలే వా కమలే కుశే వా || 32 ||

శ్రీసూక్తం తే జనని నలినం స్థానమాఖ్యాతి ముఖ్యం

దృష్టాంతం త్వత్ప్రియతమదృశోరంతరాదిత్యవిద్యా |

జన్మస్థానం తవ తనుభువో ధాతురాధర్వణాది

త్వత్సాన్నిధ్యాత్ క్వచ న భవతి శ్రీరనిమ్నా మహిమ్నాం || 33 ||

శైవాలకాంతరగతం తవ సద్మ విద్యుః

సారంగలాంఛితవపుర్మిలితామృతౌఘం |

పూష్టా చ దత్తరుచి పుంసి నపుంసకే చ

ఖ్యాతస్య మాతరిదమబ్జపదస్య వాచ్యం || 34 ||

కాంతః పదత్రయమితస్థలయాచకస్తే

త్వం త్వంబ షట్పదమితే నిలయే నివిష్టా |

స్థానాన్యథాపి విపులాని సమాశ్రితానాం

చిత్రం యువాం కలయథశ్చిరముచ్చితాని || 35 ||

త్వత్పాదపంకజరజః కణధన్యధన్యే-

ష్వంభోరుహేషు వసతామలిపో తకానాం |

వర్గేషు హంత జననం వలశాసనాద్యా  
వాంఛంతి కిం పునరమీ వయమభి కన్యే || 36 ||

సరోగమువసేవితేఽప్యహహా పూర్ణచంద్రోదయే  
జ్వరోపహతమంబుజం తవ పరిగ్రహోదిందిరే |  
వికాసయతి విజ్వరం విరచయన్నసౌ భాస్కరో  
రవేరరుజమాప్పుయాదితి న పూర్వభాషా మృషా || 37 ||

కల్యాణధర్మా కమలాసనాయా  
మూర్తిం హి యస్తే మతిమానుషాస్తే |  
కన్యే సుధాభేః కమలాసనత్వం  
తస్యోచితం తత్కృతునీతిభూమ్నా || 38 ||

విచ్ఛిన్నమబ్దశతకవ్యవధానతో యత్  
సందర్శనం సహభువః శశినః కదాచిత్ |  
తత్పద్మవాసిని తదీక్షణవర్జనాయ  
తస్యోదయేషు నిజసద్మ కిమావృణోషి || 39 ||

వారిజవనస్య భాగ్యం వర్ణయితుం నైవ వయమమీ శక్తాః |  
కమలే తవ స్థితౌ యద్వికల్పితం వక్షసా సమం విష్ణోః || 40 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే సద్మవైభవస్తబకః ||